



**REGIONAL NEWS UNIT
AKASHVANI, GUWAHATI
0000000000**

Date : 05-04-2024

Time : 18-45 Hrs.

ASSAMESE REGIONAL EVENING BULLETIN

.....

- ১। দ্বিতীয় পৰ্যায়ৰ লোকসভা নিৰ্বাচনত মনোনয়ন পত্ৰ পৰীক্ষা। মনোনয়ন পত্ৰ প্ৰত্যাহাৰৰ অন্তিম দিন ৮ এপ্ৰিল।
- ২। কেন্দ্ৰীয় গৃহমন্ত্ৰী অমিত শ্বাহৰ অহা ৭ আৰু ৮ এপ্ৰিলত অসমৰ ৩ টাকৈ স্থানত নিৰ্বাচনী প্ৰচাৰ।
- ৩। ৰাজ্যত লোকসভা নিৰ্বাচনৰ বাবে ৰাজনৈতিক দলৰ ব্যাপক নিৰ্বাচনী প্ৰচাৰ অব্যাহত। ডিব্ৰুগড় লোকসভা সমষ্টিত মুখ্যমন্ত্ৰী ড॰ হিমন্ত বিশ্ব শৰ্মাৰ প্ৰচাৰ। ৰ'জলীনা তিকীৰ হৈ বিৰোধী দলপতি দেবব্ৰত শইকীয়াৰ প্ৰচাৰ।
- ৪। ৰাষ্ট্ৰীয় শিক্ষানীতি-২০২০ৰ সৈতে সংগতি ৰাখি পৰীক্ষা তথা মূল্যায়ন পদ্ধতিত কেন্দ্ৰীয় মাধ্যমিক শিক্ষা পৰিষদৰ কিছু সাল-সলনি। *আৰু*
- ৫। আই পি এল ক্ৰিকেট প্ৰতিযোগিতাৰ আজি হায়দৰাবাদত হ'বলগীয়া খেলত চেন্নাই ছুপাৰ কিংছ আৰু ছানৰাইজাৰ্ছ হায়দৰাবাদ মুখামুখি।

০০০

দ্বিতীয় পৰ্যায়ৰ লোকসভা নিৰ্বাচনৰ মনোনয়নপত্ৰসমূহ আজি পৰীক্ষা কৰা হয়। ডিফু লোকসভা সমষ্টিত ৬ গৰাকী প্ৰাৰ্থীৰ মনোনয়ন বৈধ হিচাপে ঘোষিত হৈছে। ডিফুৰ জিলা আয়ুক্তৰ কাৰ্যালয়ত মনোনয়ন পত্ৰসমূহ পৰীক্ষা কৰাৰ অন্তত বিজেপি প্ৰাৰ্থী অমৰ সিং তিছ', কংগ্ৰেছ প্ৰাৰ্থী জয়ৰাম ইংলেং, এ এছ ডি চিৰ জটচন বে', এ পি এইছ এল চিৰ জে আই কাথাৰ, বিক্ৰমা হানচে আৰু গণ সুৰক্ষা দলৰ প্ৰাৰ্থী জন বান্ৰাড চাংমাৰ মনোনয়ন পত্ৰ বৈধ ঘোষণা কৰা হয়। ইপিনে নগাঁৱ লোকসভা সমষ্টিত ১৫ গৰাকী প্ৰাৰ্থীৰ ভিতৰত ২ গৰাকী প্ৰাৰ্থীৰ মনোনয়ন নাকচ হয়। নিৰ্দলীয় প্ৰাৰ্থী বিশ্বজিৎ বৰদলৈ আৰু হামাৰ ৰাজ দলৰ হৰেন ভূমিজৰ মনোনয়ন পত্ৰ অবৈধ ঘোষণা কৰা হয়। সমষ্টিটোত ১৩ গৰাকী প্ৰাৰ্থীৰ মনোনয়ন বৈধ মনোনীত হৈছে।

উল্লেখযোগ্য যে, লোকসভা নিৰ্বাচনৰ দ্বিতীয় পৰ্যায়ৰ বাবে অসমত ৬৫ গৰাকী প্ৰাৰ্থীয়ে মনোনয়ন পত্ৰ দাখিল কৰিছে।

০০০

কেন্দ্ৰীয় গৃহমন্ত্ৰী অমিত শ্বাহ অহা ৭ আৰু ৮ এপ্ৰিলত নিৰ্বাচনী প্ৰচাৰ চলাবলৈ অসমলৈ আহিব। কেন্দ্ৰীয় গৃহমন্ত্ৰীগৰাকীয়ে দুদিনীয়া অসম ভ্ৰমণসূচীৰ সময়ত হোজাই, লখিমপুৰ আৰু গহপুৰত নিৰ্বাচনী সভাত অংশগ্ৰহণ কৰিব। আনহাতে, অহা ১৭ এপ্ৰিলত নলবাৰীত হ'বলগীয়া এখন নিৰ্বাচনী সভাত প্ৰধানমন্ত্ৰী নৰেন্দ্ৰ মোদীয়ে অংশগ্ৰহণ কৰিব বুলি মন্ত্ৰী জয়ন্ত মল্লবৰুৱাই জানিবলৈ দিছে। বিজেপি দলৰ প্ৰচাৰত স্মৃতি ইৰাণী, সাংসদ মনোজ তিৱাৰীয়ে ডিব্ৰুগড় লোকসভা সমষ্টিত নিৰ্বাচনী প্ৰচাৰ চলাব বুলি মন্ত্ৰী মল্লবৰুৱাই প্ৰকাশ কৰিছে।

০০০

ৰাজ্যত লোকসভা নিৰ্বাচনৰ প্ৰচাৰ অভিযান তীব্ৰতৰ হৈ উঠিছে। বিশেষকৈ প্ৰথম পৰ্যায়ত কাজিৰঙা, ডিব্ৰুগড়, লখিমপুৰ, শোণিতপুৰ আৰু যোৰহাট লোকসভা সমষ্টিত হ'বলগীয়া ভোটগ্ৰহণৰ বাবে ব্যাপক প্ৰচাৰ অভিযান চলিছে। শাসকীয় বিজেপিকে ধৰি কংগ্ৰেছ, আম আদমী পাৰ্টি, অসম গণ পৰিষদ, ইউ পি পি এল, বি পি এফ আদি দলসমূহে নিৰ্বাচনী প্ৰচাৰ চলাইছে। মুখ্যমন্ত্ৰী ড॰ হিমন্ত বিশ্ব শৰ্মাই আজি ডিব্ৰুগড় লোকসভা সমষ্টিত বিজেপি প্ৰাৰ্থী সৰ্বানন্দ সোণোৱালৰ হৈ নিৰ্বাচনী সভাত

অংশগ্রহণ কৰে। মুখ্যমন্ত্ৰীয়ে ডিগবৈত বিজয় সংকল্প সমদলত অংশগ্রহণ কৰাৰ পাছত টিংখাঙৰ ঔণ্ডৰিত অনুষ্ঠিত নিৰ্বাচনী সভাত সোণোৱালৰ হৈ প্ৰচাৰ অভিযান চলায়। লখিমপুৰ লোকসভা সমষ্টিৰ বিজেপি প্ৰাৰ্থী প্ৰদান বৰুৱাৰ হৈ কেন্দ্ৰীয় মন্ত্ৰী তথা ডিব্ৰুগড় লোকসভা সমষ্টিৰ প্ৰাৰ্থী সোণোৱালে জোনাইত নিৰ্বাচনী সভাত অংশগ্রহণ কৰে। ডিব্ৰুগড়ৰ পৰা হেলিকপ্তাৰযোগে গৈ কেন্দ্ৰীয় মন্ত্ৰীগৰাকীয়ে জোনাইৰ জোন কাৰেঙত অনুষ্ঠিত নিৰ্বাচনী সভাত বিজেপিক ভোট দিবলৈ আহ্বান জনায়। ৰাজ্যিক বিজেপিৰ সভাপতি ভৱেশ কলিতাই আজি চৰাইদেউত যোৰহাট সমষ্টিৰ বিজেপি প্ৰাৰ্থী তপন গগৈৰ হৈ প্ৰচাৰ চলায়। চৰাইদেউ বিধানসভা সমষ্টিৰ তিনিটা স্থানত তেওঁ নিৰ্বাচনী সভাত অংশগ্রহণ কৰে। ৰাজ্যিক বিজেপিৰ সভাপতিগৰাকীয়ে শিৱসাগৰ নগৰত অনুষ্ঠিত নিৰ্বাচনী সভাতো তপন গগৈক ভোট দিবলৈ ৰাইজলৈ আহ্বান জনায়।

ইপিনে, কেবিনেট মন্ত্ৰী অতুল বৰা, কেশৱ মহন্ত আৰু অজন্তা নেওগে তপন গগৈৰ হৈ প্ৰচাৰ চলাবলৈ মাজুলীত কেইবাখনো সভাত অংশগ্রহণ কৰে। মন্ত্ৰী পীযুষ হাজৰিকাই যোৰহাট সমষ্টিৰ অন্তৰ্গত ঘৰফলীয়াত বিজেপিৰ নিৰ্বাচনী সভাত অংশগ্রহণ কৰে। গৌৰৱ গগৈয়ে যোৰহাটৰ গড়মূৰত দলীয় সমৰ্থকক লৈ মটৰ চাইকেল সমদলেৰে নিৰ্বাচনী প্ৰচাৰ চলায়।

যোৰহাটত নিৰ্বাচনী প্ৰচাৰ আৰু জিলা প্ৰশাসনৰ তৎপৰতা সন্দৰ্ভত মাজুলীৰ সংবাদদাতা বিকাশ শইকীয়াই এইদৰে কয়।

ঃ: ভইছ ::

ইপিনে, নগাঁও সমষ্টিৰ কংগ্ৰেছ প্ৰাৰ্থী প্ৰদ্যুৎ বৰদলৈ আৰু কাজিৰঙা সমষ্টিৰ ৰ'জলীনা টিকীয়েও প্ৰচাৰ অভিযান চলাইছে। কাজিৰঙা সমষ্টিৰ কংগ্ৰেছ প্ৰাৰ্থী ৰ'জলীনা টিকীয়েও ব্যাপক নিৰ্বাচনী প্ৰচাৰ চলাইছে। নৱগঠিত কাজিৰঙা সমষ্টিৰ অন্তৰ্গত ৰাজাগাঁও, বৰপথাৰ, শিঙিমাৰী আৰু বকুলগুৰিত তেওঁ কেইবাখনো নিৰ্বাচনী সভাত অংশগ্রহণ কৰে। নিৰ্বাচনী সভাত প্ৰাৰ্থীগৰাকীক জ্যেষ্ঠ কংগ্ৰেছ নেতা দেৱব্ৰত শইকীয়াই সহযোগ কৰে। আনহাতে, চিৰাঙৰ বিজনীত বিজেপিৰ যোগদান কাৰ্যসূচী অনুষ্ঠিত হয়। কেবিনেট মন্ত্ৰী ৰঞ্জিত কুমাৰ দাসৰ উপস্থিতিত ৫ শতাধিক যুৱক-যুৱতীয়ে বিজেপিত যোগদান কৰে। কোকৰাঝাৰতো ইউ পি পি এলৰ যোগদান কাৰ্যসূচী অনুষ্ঠিত হয়। বি টি আৰৰ মুৰব্বী প্ৰমোদ বড়োৰ উপস্থিতিত আয়োজিত অনুষ্ঠানত ৭ শতাধিক যুৱক-যুৱতীয়ে ইউ পি এলত যোগদান কৰে। বৰপেটাত অসম গণ পৰিষদৰ বুথ সমিতিৰ এখন কৰ্মীসভা আজি অনুষ্ঠিত হয়। বৰপেটা লোকসভা সমষ্টিৰ বিজেপি মিত্ৰজোঁটৰ সমৰ্থিত অগপ প্ৰাৰ্থী ফণীভূষণ চৌধুৰীৰ কাৰ্যালয়ত অনুষ্ঠিত কৰ্মীসভাত দলটোৰ কেন্দ্ৰীয় সমিতিৰ সাধাৰণ সম্পাদক তথা বিধায়ক ৰমেন্দ্ৰ নাৰায়ণ কলিতা উপস্থিত থাকে। বিভিন্ন বুথ সমিতিৰ বিষয়ববীয়াসকল উপস্থিত থকা এই সভাখনত কলিতাই বুথ শক্তিশালী কৰিবলৈ সকলোকে সৰ্বাধিক গুৰুত্ব দিবলৈ আহ্বান জনায়।

০০০

সমাগত লোকসভা নিৰ্বাচনৰ বাবে সমগ্ৰ ৰাজ্যতে জিলা প্ৰশাসনৰ উদ্যোগত ভোটাৰ ৰাইজৰ মাজত ভোটদানৰ সজাগতাৰ বাবে বিভিন্ন কাৰ্যসূচী গ্ৰহণ কৰা হয়। কাৰ্বি আংলং জিলা প্ৰশাসন আৰু কাৰ্বি ফিল্ম ছ'চাইটিৰ সহযোগত ডিফুৰ জিলা আয়ুক্তৰ কাৰ্যালয়ৰ প্ৰাংগণত ভোটদানৰ সজাগতা বৃদ্ধিৰ বাবে বাটৰ নাট প্ৰদৰ্শন কৰা হয়। বাটৰ নাটখনিৰ নাট্যকাৰ আৰু পৰিচালক বশিষ্ঠ অভিনেতা ৰাজীৱ ক্ৰ'। নাটকৰ যোগেদি তৃতীয় লিংগৰ ভোটাৰক এইবাৰ লোকসভা নিৰ্বাচনত বিশেষ সুবিধা প্ৰদান কৰা হ'ব বুলি প্ৰকাশ কৰা হয়। অনুষ্ঠানত ডিফু লোকসভা সমষ্টিৰ সাধাৰণ পৰ্যবেক্ষক- জয়দেৱ মুখপাধ্যায়, নিৰ্বাচনী ব্যয় পৰ্যবেক্ষক, আৰক্ষী পৰ্যবেক্ষক, কাৰ্বি আংলং জিলাৰ আয়ুক্তকে ধৰি জিলাখনৰ অন্যান্য প্ৰশাসনিক বিষয়াসকল উপস্থিত থাকে।

নতুন ভোটদাতাসকলৰ সজাগতাৰ বাবে বাক্সা জিলাটো প্ৰশাসনে মহাবিদ্যালয়ৰ ছাত্ৰ-ছাত্ৰীসকলৰ মাজত ভোটদানৰ সজাগতা সভা অনুষ্ঠিত কৰে। বাক্সা জিলাৰ জালাহৰ বি বি কিষণ মহাবিদ্যালয়তো আজি নতুন ভোটাৰসকলৰ উপস্থিতিত এখন সজাগতা সভা অনুষ্ঠিত হয়। সভাত বিশিষ্ট শিল্পী মণিষা হাজৰিকাই অংশগ্রহণ কৰে। শিল্পীগৰাকীয়ে নতুন ভোটাৰ ছাত্ৰ-ছাত্ৰীসকলক উদ্দেশ্য কয় যে ভোটদান হৈছে মৌলিক অধিকাৰ, সেয়ে ভোটদান সাব্যস্ত কৰাটো অতিকৈ প্ৰয়োজনীয়। বাক্সা জিলাৰ অতিৰিক্ত আয়ুক্ত কবিতা ফাংচুৰ লগতে জিলাখনৰ অন্যান্য প্ৰশাসনীয় কেইবাগৰাকীও বিষয়াই অংশগ্রহণ কৰে। একেদৰে আজি নিকাচি জ্ঞানপীঠ ডিগ্ৰী মহাবিদ্যালয় আৰু বৰমা মহাবিদ্যালয়তো নতুন ভোটাৰসকলৰ বাবে সজাগতা সভা অনুষ্ঠিত হয়।

ইফালে লখিমপুৰতো ভোটাৰ সজাগতা কাৰ্যসূচীৰ অংশ হিচাপে কালি আৰু আজি বিভিন্ন মহাবিদ্যালয়, উচ্চ শিক্ষাৰ প্ৰতিষ্ঠান তথা প্ৰশিক্ষণ প্ৰতিষ্ঠানত শোভাযাত্ৰাৰ আয়োজন কৰা হয়। প্ৰতিখন শৈক্ষিক প্ৰতিষ্ঠানে নিজৰ নিজৰ এলেকাৰ ভোটাৰ

ৰাইজক ভোটদানৰ গুৰুত্ব সম্পৰ্কে সজাগ আৰু সচেতন কৰাৰ বাবে এই শোভাযাত্ৰা অনুষ্ঠিত কৰে। ১৮ বছৰ উৰ্ধৰ ছাত্ৰ-ছাত্ৰীসকলে এই সজাগতাৰ কাৰ্যসূচীত অংশগ্ৰহণ কৰে।

বঙাইগাঁৱতো আজি সমাগত লোকসভা নিৰ্বাচনৰ ভোটদানৰ প্ৰতি উৎসাহিত কৰাৰ বাবে নিৰ্বাচনী শুভংকৰ জোন আৰু জোনালী উন্মোচন কৰা হয়। জিলা আয়ুক্ত নৱদ্বীপ পাঠকে শুভংকৰ জোন আৰু জোনালীক প্ৰথমবাৰ ভোটদান কৰিবলৈ যোৱা ১৮ বছৰীয়া কিশোৰ-কিশোৰী হিচাপে চিহ্নিত কৰিছে।

০০০

আজি নিশা চাৰে আঠ বজাত চলন্তিকা লোকনিৰ্ণয় ২০২৪ অনুষ্ঠানত তিনিচুকীয়া জিলাত লোকসভা নিৰ্বাচনৰ প্ৰস্তুতি সন্দৰ্ভত জিলা আয়ুক্ত স্বপ্নীল পালৰ সৈতে হোৱা এটি সাক্ষাৎকাৰ প্ৰচাৰ কৰা হ'ব। সাক্ষাৎকাৰ গ্ৰহণ কৰিছে আকাশবাণীৰ তিনিচুকীয়াৰ সংবাদদাতা মনোৰঞ্জন মৰাণে।

০০০

কেন্দ্ৰীয় মাধ্যমিক শিক্ষা পৰিষদে ৰাষ্ট্ৰীয় শিক্ষানীতি-২০২০ৰ সৈতে সংগতি ৰাখি পৰীক্ষা তথা মূল্যায়ন পদ্ধতিত কিছু সাল-সলনি ঘটাইছে। নতুন পদ্ধতি অনুসৰি এতিয়া দক্ষতাভিত্তিক প্ৰশ্ন অধিক হোৱাৰ পৰিৱৰ্তে বিস্তৃত উত্তৰৰ প্ৰশ্নৰ সংখ্যা কম হ'ব। সংশোধিত নিৰ্দেশাৱলী অনুসৰি একাদশ আৰু দ্বাদশ শ্ৰেণীৰ বহুবিকল্প থকা প্ৰশ্নৰ ৰূপত দক্ষতাভিত্তিক প্ৰশ্নসমূহ পূৰ্বৰ ৪০ শতাংশৰ পৰা ৫০ শতাংশলৈ বৃদ্ধি কৰা হৈছে। আনহাতে, ২০২৪-২৫ শৈক্ষিক বৰ্ষত চমু তথা দীৰ্ঘ উত্তৰৰ প্ৰশ্নকে ধৰি বিস্তৃত উত্তৰৰ প্ৰশ্নসমূহ ৪০ শতাংশৰ পৰা ৩০ শতাংশলৈ হ্রাস কৰা হৈছে। অৱশ্যে ২০২৪-২৫ শৈক্ষিক বৰ্ষৰ নৱম আৰু দশম শ্ৰেণীৰ বাৰ্ষিক পৰীক্ষাৰ প্ৰশ্নকাকতৰ গাঁথনিত কোনো পৰিৱৰ্তন কৰা হোৱা নাই।

০০০

আসন্ন লোকসভা নিৰ্বাচনৰ বাবে ৰাজ্যখনৰ কেইবাটাও লোকসভা সমষ্টিত নিৰ্বাচন আয়োগৰ দ্বাৰা নিয়োজিত সাধাৰণ পৰ্যবেক্ষক উপস্থিত হয়। কৰিমগঞ্জ সংসদীয় সমষ্টিৰ সাধাৰণ পৰ্যবেক্ষক আদিত্য কুমাৰ আনন্দ, কৰিমগঞ্জৰ অতিৰিক্ত আৱৰ্ত ভৱনত উপস্থিত হয়। পৰ্যবেক্ষকগৰাকীক সাধাৰণ মানুহে প্ৰতিদিনে বিয়লি ৩ বজাৰ পৰা ৪ বজালৈ সাক্ষাৎ কৰিব পাৰিব। পৰ্যবেক্ষকগৰাকীৰ ফোন নম্বৰ হৈছে, ৪৪৭২০ ৪০০২৩ আৰু ই-মেইল আইডি হৈছে adityak.anand@ias.nic.in

যোৰহাট লোকসভা সমষ্টিত নিয়োজিত সাধাৰণ পৰ্যবেক্ষক এম সত্যসাৰদা দেৱীয়ে কালি শিৱসাগৰ নিৰ্বাচনী জিলাৰ ডিমৌ বিধানসভা সমষ্টিৰ বিভিন্ন ঠাই ভ্ৰমণ কৰি নিৰ্বাচনৰ প্ৰস্তুতিৰ পৰ্যবেক্ষণ কৰে। ডিমৌত পৰ্যবেক্ষকগৰাকীয়ে ৮৫ বৰ্ষৰ উৰ্ধৰ আৰু বিশেষভাৱে সক্ষম ভোটাৰসকলৰ বাবে ঘৰে ঘৰে সম্পন্ন কৰা ভোটগ্ৰহণ প্ৰক্ৰিয়া পৰ্যবেক্ষণ কৰে। ইয়াৰ পাছত তেওঁ শিৱসাগৰ জিলা নিৰ্বাচনী বিষয়া তথা আয়ুক্ত বিক্ৰম যাদৱ আৰু নিৰ্বাচনী কোষসমূহৰ দায়িত্ববাহী বিষয়াসকলৰ সৈতে মিলিত হৈ নিৰ্বাচনৰ প্ৰস্তুতি আৰু অগ্ৰগতিৰ বুজ লয়।

নগাঁও লোকসভা সমষ্টিটো নিৰ্বাচনী সাধাৰণ পৰ্যবেক্ষক এইচ বাসৱৰাজেন্দ্ৰ উপস্থিত হৈ আজি সমষ্টিটোৰ বিভিন্ন প্ৰান্তত ভ্ৰমণ কৰি নিৰ্বাচনৰ প্ৰস্তুতি আৰু কাম-কাজ পৰ্যবেক্ষণ কৰে। পৰ্যবেক্ষকগৰাকীয়ে নগাঁও সংসদীয় সমষ্টিৰ ৰিটাৰ্নিং বিষয়া নৰেন্দ্ৰ কুমাৰ শ্বাহৰ উপস্থিতিত জিলা আয়ুক্ত কাৰ্যালয়ত অনুষ্ঠিত হোৱা মনোনয়ন পত্ৰ দাখিল আৰু পৰীক্ষণ দুয়োটা কাৰ্যসূচী নিৰীক্ষণ কৰে। নিৰ্বাচন সম্বন্ধীয় যিকোনো অভিযোগৰ বাবে সাধাৰণ পৰ্যবেক্ষক গৰাকীক ৪৪৭২০৪৭৪৪১ নম্বৰত যোগাযোগ কৰিব পাৰিব।

০০০

লোকসভা নিৰ্বাচনৰ ভোটগ্ৰহণৰ আগদিনা আৰু ভোটগ্ৰহণৰ দিনা বাতৰি কাকতত ৰাজনৈতিক বিজ্ঞাপন প্ৰকাশৰ ক্ষেত্ৰত দেশৰ নিৰ্বাচন আয়োগ যথেষ্ট কঠোৰ হৈছে। দুয়োটা দিনত প্ৰকাশ পাবলগীয়া ৰাজনৈতিক বিজ্ঞাপনসমূহ ৰাজ্যিক অথবা জিলা পৰ্যায়ৰ এম চি এম চিৰ পৰা প্ৰাৰম্ভিক প্ৰমাণ পত্ৰ লব লাগিব বুলি নিৰ্বাচন আয়োগে নিৰ্দেশনা জাৰি কৰিছে। নিৰ্বাচন আয়োগৰ সচিব ৰাজেশ কুমাৰ সিঙে দেশৰ সকলো ৰাজ্য আৰু কেন্দ্ৰীয় শাসিত অঞ্চলৰ মুখ্য নিৰ্বাচনী বিষয়াসকললৈ নিৰ্দেশ প্ৰদান কৰিছে। উল্লেখযোগ্য যে, প্ৰথম পৰ্যায়ত ১৯ এপ্ৰিলত হ'বলগীয়া নিৰ্বাচনৰ ক্ষেত্ৰত এই নিয়ম ১৮ আৰু ১৯ এপ্ৰিলত প্ৰযোজ্য হ'ব।

০০০

কৰিমগঞ্জ জিলাত নিৰ্বাচনী কামত নিয়োজিত প্ৰথম পৰ্যায়ৰ নিৰ্বাচনৰ ভোটাৰক পোষ্টেল বেলট সংগ্ৰহৰ বাবে জিলা প্ৰশাসনৰ তৰফৰ পৰা অধিসূচনা জাৰি কৰা হৈছে। নিৰ্বাচনৰ ভোটাৰসকল ১৪ এপ্ৰিলৰ পৰা ১৮ এপ্ৰিললৈ পুৱা ১০ বজাৰ পৰা বিয়লি ৫ বজাৰ ভিতৰত কৰিমগঞ্জ জিলা আয়ুক্তৰ কাৰ্যালয়ৰ বেলট পেপাৰ কেন্দ্ৰৰ পৰা পোষ্টেল বেলট সংগ্ৰহ কৰি ভোট দিবলৈ আহ্বান জনোৱা হৈছে।

০০০

গুৱাহাটী উচ্চ ন্যায়ালয়ৰ ৭৬ সংখ্যক প্ৰতিষ্ঠা দিৱস কটন বিশ্ববিদ্যালয়ৰ কলাগুৰু বিষ্ণুপ্ৰসাদ ৰাভা প্ৰেক্ষাগৃহত অনুষ্ঠিত হয়। অনুষ্ঠানত দেশৰ উচ্চতম ন্যায়ালয়ৰ অৱসৰপ্ৰাপ্ত মুখ্য ন্যায়াধীশ তথা ৰাজ্যসভাৰ সাংসদ ৰঞ্জন গগৈ, গুৱাহাটী উচ্চ ন্যায়ালয়ৰ মুখ্য ন্যায়াধীশ বিজয় বিষ্ণুই আৰু ন্যায়াধীশ এল এছ জমীৰকে ধৰি বহুকেইগৰাকী বিশিষ্ট ব্যক্তি উপস্থিত থাকে।

০০০

নামৰূপৰ ব্ৰহ্মপুত্ৰ উপত্যকা সাৰ নিগম লিমিটেডৰ ২৩ সংখ্যক প্ৰতিষ্ঠা দিৱস আজি বৰ্ণাঢ্য কাৰ্যসূচীৰে অনুষ্ঠিত হয়। লেফটেনেণ্ট মোহিনী নাথ ফুকনৰ প্ৰতিমূৰ্তিত পুষ্পাঞ্জলি অৰ্পনেৰে প্ৰতিষ্ঠা দিৱসৰ কাৰ্যসূচী আয়োজিত হয়। ইয়াৰ পাছতে প্ৰশাসনিক ভৱনৰ চৌহদত পতাকা উত্তোলন কৰা হয়। অনুষ্ঠানত ব্ৰহ্মপুত্ৰ উপত্যকা, সাৰ নিগম লিমিটেডৰ মুখ্য পৰিচালন সঞ্চালক বি কে বনিক, বিভূ বিভাগৰ সঞ্চালক এছ. চি. দাস উপস্থিত থাকে।

০০০

আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগৰ কাইলৈ নিশা ৮ বাজি ২ মিনিটত দৃষ্টিপাত লোকনিৰ্ণয়-২০২৪ শীৰ্ষক অনুষ্ঠান প্ৰচাৰ হ'ব। এই অনুষ্ঠানত সাংবাদিক সুস্মিতা গোস্বামী আৰু মমতা মিশ্ৰ সমল ব্যক্তি হিচাপে উপস্থিত থাকিব। অনুষ্ঠানৰ আঁত ধৰিব মানস প্ৰতিম শৰ্মাই।

০০০

আই পি এল ক্ৰিকেট প্ৰতিযোগিতাত আজি হায়দৰাবাদৰ ৰাজীৱ গান্ধী আন্তঃৰাষ্ট্ৰীয় ষ্টেডিয়ামত হ'বলগীয়া এখন খেলত চেন্নাই ছুপাৰ কিংছ আৰু ছানৰাইজাৰ্ছ হায়দৰাবাদ মুখামুখি হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০

:: সমাপ্ত ::